

25 ta' Lulju, 1984

Imhalef:-

Onor. Hugh Harding B.A., LL.D., F.S.A. F.R.Hist.S.

Il-Pulizija

versus

Marianne Abela u Joseph Sant

Ksur tal-Buon Ordni u l-Paċi Pubblika

L-artikolu 352 (bb) (illum 338(dd)) tal-Kodiċi Kriminali gie kostantement intepreat li jikkontempla fatti li jnehhu jew inaqqsu fiċ-ċittadin l-opinjoni tas-sikurezza pubblika jew individwali; u ghalhekk fatti ta' natura fiit u xejn vjolenta, kommessi taht ċirkostanzi tali li direttament jew indirettament jistghu jikkonduċu ghal reati oħrajn kontra l-persuni u s-sempliċi argumentar b'lehen gholi u xi fiit b'eccitazzjoni ma jiksirx il-liġi.

L-uzu tal-kelma "volontarjament" ghandha tfisser illi jkun fl-imputat il-koxxjenza almenu li l-att tieghu jkollu l-potenzjalità li jikkrea storbju - koxxjenza li tista' tkun newtralizzata meta wieħed ikun

fit-telfa ta' glieda.

Il-Qorti:-

Rat is-sentenza tal-Qorti Kriminali tal-Maġistrati tal-Pulizija Ġudizzjarja għall-Gżira ta' Malta ta' l-4 ta' April, 1984, li biha l-imputata Marianne Abela ġiet misjuba hatja talli fis-7 ta' Frar, 1984 għall-habta ta' xi l-11.45 a.m. fi Triq San Ġwann, il-Belt Valletta: volontarjament iddisturbat il-bon ordni u l-paċi pubblika bl-ghajjat u ġlied u hebbet għal Saverina Sant, liema reati huma assorbiti u ma ġietx misjuba hatja fuq l-akkuza li verbalment heddet lill-istess Saverina Sant, u għahekk ġiet imposta lilha garanzija fis-somma ta' hamsin lira Maltija (Lm50) li ma timmolestax lil Saverina Sant għal żmien sena;

Rat ir-rikors ta' l-10 ta' April, 1984 li bih l-imputata Marianne Abela appellat minn dik id-deċiżjoni u talbet li din il-Qorti tirrifirma s-sentenza appellata billi tilliberaha mill-imsemmija żewġ akkuzi u tikkonfermaha in kwantu ġiet illiberata mit-tielet u għaldaqstant tilliberaha minn kull imputazzjoni, piena u provvediment;

Semgħet ix-xhieda;

Ittrattat l-appell;

Omissis;

Ikkunsidrat:

Kwantu għall-imputazzjoni li l-appellanta volontarjament iddisturbat il-bon ordni u l-paċi pubblika bl-ghajjat u bil-ġlied, liema imputazzjoni qieghda tigi bbażata fuq l-artikolu 352 (bb)

tal-Kodiċi Kriminali, għandu jiġi osservat li dan l-artikolu 352 (bb) ġie kostantement interpretat minn din il-Qorti (ara **Pulizija vs Donald Zahra**, 19 ta' April, 1950 Kollez. Dec. Vol. XXXIV-IV-968 u s-sentenzi hemm ċitati) li jikkontempla fatti li jneħhu jew inaqqsu liċ-ċittadin l-opinjoni tas-sikurezza pubblika jew individwali u għalhekk fatti ta' natura fitit u xejn vjolenta, kommessi taħt ċirkostanzi tali li direttament jew indirettament jistgħu jikkonduċu għal reati oħrajn kontra l-persuni u s-sempliċi argumentar b'lehen għoli u xi fitit b'ċitazzjoni ma jkorix il-liġi;

L-awtur Taljan Nanio, fil-kummenti tiegħu għall-artikolu 457 tal-Kodiċi Taljan dwar storbu (Edizzjoni ta' l-1915) jgħid li l-artikolu 457 tal-Kodiċi Taljan mhux applikabbli "*per la grida e gli schiamzzi avvenuti durante un alterco*" u dan *inter alia* għar-raġuni li f'każ simili ma hemmx l-element tal-volontarjetà għaliex "*il gridare durante un alterco è atto istintivo di tutela propria e di intimidazione dell'avversario*". Ta min jinnota in propożitu illi l-artikolu 352 (bb) tal-Kodiċi Kriminali tagħna juża l-kelma "volontarjament" ("*wilful*" fit-test Inġliż), liema kelma għandha tfigger, kif ingħad minn din il-Qorti fil-każ **II-Pulizija vs Angolina Farrugia**, 17 ta' Marzu, 1945 (Kollez. Dec. Vol. XXXII-IV-841) "illi jkun hemm fl-imputat il-koxxenza almenu li l-att tiegħu jkollu l-potenzjalità li jikkrea storbu - koxxjenza li tista' tkun newtralizzata meta wiehed ikun fit-telf ta' ġlieda";

Fil-każ preżenti, filwaqt li Saverina Sant tghid li bl-ghajjat li bdiet tghajjat l-appellanti hargu tal-hwienet u zammewha, min-naha l-oħra l-appellanti qalet li ma ghajtitx. Il-Qorti taraha stramba illi hadd minn dawk tal-hwienet li Sant tghid li hargu ma ġew prodotti bhala xhieda. Għalhekk fl-istat tal-provi, meta l-Qorti għandha quddiemha biss il-versjoni ta' Saverina Sant li ġiet miċhuda mill-appellanti ma jistax jingħad li ġie ppruvat li l-appellanti għamlet storbu u anqas u anqas jista' jingħad li ġie

ppruvat li l-inċident nehha jew naqqas liċ-ċittadin l-opinjoni tas-sikurezza pubblika jew tas-sikurezza individwali. Anke kieku kellu jiġi ritenut li ġie ppruvat (haġa li l-Qorti tirritjeni li ma ġiex) l-appellanti għajtet meta hija u Saverina Sant kienu mqabbdin ma' xulxin ma jistax jingħad, għar-raġunijiet fuq imsemmija illi l-appellanti kisret volontarjament il-bon ordni jew il-kwiet tal-pubbliku;

Għal dawn il-motivi l-Qorti tiddeċidi billi tilqa' l-appell u tirriforma s-sentenza appellata fis-sens li tiddikjara lill-appellanti mhux hatja ta' l-imsemmija l-ewwel żewġ imputazzjonijiet u tilliberaha minnhom u kwindi tiddikjara lill-appellanti mhix hatja ta' l-ebda wahda mill-imputazzjonijiet miġjuba kontra tagħha fl-ewwel istanza u għalhekk tilliberaha minn kwalunkwe piena jew kwalunkwe provvedimenti punittivi iehor.
